

Marcell givin í EB/Streymi

Tíðliga í síðstu viku kom fram, at Peter Foldgast og EB/Streymur steðgaðu samstarvinum, eftir at danin varð lagdur undir skurð, og skuldi hava drúgva tíð at koma fyri seg. Nú hevur felagsliðið eisini steðgað samstarvinum við ein annan áleypara. Marcell Balog er farin heim til Ungarn. 19 ára gamli Marcell hevur ikki spælt tað stóra. Tá flytingarvindeygja var opið í summari ljóðaði, at hann var á veg til NSÍ, men hetta skiftið var av ongum. Seinastu tíðina hevur Marcell Balog ikki spælt orsaka av onkrum smáskaða, og nú hann er farin av landinum, kemur hann ikki at spæla meiri fyri felagsliðið.



Nýggir mans á beinkinum

Tvey nýggj andlit vóru at finna á dómarseðlinum hjá EB/Streymi í gjár: Niels Pauli Danielsen og Arnar Joensen. Marni Djurhuus var leikbannaður, Brian Olsen skaddur, René Tórgarð sjúkur og Mikkjal Thomassen kundi ikki spæla, hóast hann stóð skrivaður á dómarseðlin, umframt at Marcell Balog og Peter Foldgast ikki eru í felagnum longur. Tí vóru boð send eftir teimum báðum unglingaleikarunum, sum eisini hava spælt á 1. deildarliðnum hjá EB/Streymi, har teir hava staðið seg væl.

B71 – EB/Streymur 1-2 (1-0):

Effektivitetur punkteraði dreymamálið

Fyrsti hálvi tímin var elendigur. So syrgdi Símin Hansen fyri einum framúrskarandi málið, sum setti gongd í dystin, har B71 hevði nógv teir størstu kjansirnar, men EB/Streymur var effektivari

FÓTBÓLTUR

Rólandt Waag Dam
rolant@sosialurin.fo



B71



EB/Streymur

Fá mál eru gjørd frammi í Dal á Sandoy, ið eru vakrari enn tað, Símin Hansen gjørdi seinnapartin í gjár. Patrick Sunday legði bóltin tvørtur um vøllin til kontroversiella høgra bakkin hjá B71. Hesin lyfti hegnisliga bóltin framvið Hanusi Eliassen, og dróg inn í vøllin. Skamt utanfyri brotsteigarmarkið reiggjar Símin Hansen vinstra bein. Bólturin hevur góða kós og nógv ferð, áðrenn hann brestur í handaru stong og í netið. Eitt framúrskarandi mál frá sandoyinginum, sum harvið vaksaði skommuna av sær frá næstsíðsta vikuskiftið, har hann fekk eina beinleiðis tápiliga útvising, og soleiðis var leikbannaður síðsta vikuskiftið.

Vánalig byrjan

Men líka so vakurt málið frá Símini Hansen var, líka so vánaligur var dysturin henda hálva tíman undan málinum. Óskipað og hugflossleyst spæl eyðkendi báðar partar. Men Símin skoraði og



Fagnaðurin var ovurstórur, tá EB/Streymur fekk sær fyrsta útisigurin síðani 22. juni. Ein sigur, sum samstundis er eitt stórt fet nærri FM-heitinum

Mynd: Sofus D. Johannesen

tað setti ferð á dystin. Seinasta korterið undan steðginum áttu liðini hvør sín stóra møguleika. Gunnar á Steig vardi fyri, tá Rasmus Nielsen royndi seg úr stuttum, og Hanus Eliassen misnýtti stóran kjans, tá hann púra ópressaður sendi skot upp um málið eftir hornaspark.

Gjördu skjótt av

Fyrri hálvleikur hevði eina vánaliga byrjan, men sama kann ikki sigast um seinna. Fáir minuttir vóru farnir, tá Clayton Soares gjørdist púra leysur við Gunnari á Steig, ið vardi málið fyri sjúka René Tórgarð, men skeyt framvið.

Tað gjørdi Arnbjørn Hansen ikki, tá hann fekk møguleikan seinni. EB/Streymur kontraði og Levi Hanssen sendi Arnbjørn Hansen avstað. Kollfirðingurin setti ógvuliga vælleikandi Fabio Vieira av, lyfti róliga bóltin upp um Símun Rógva Hansen og javnaði fyri EB/Streym.

Hetta hendi, tá seks minuttir vóru spældir av seinna hálvleiki. Seks minuttir seinni legði EB/Streymur seg á odda. Arnbjørn Hansen vann lið sínum hornaspark við at hala bóltin í egiðskinnabein. Sandoyingar royndu at mótmæla dómnum, men lítið batti. Hans Pauli Samuelson

sendi hornasparkið innfyri, Fróði Clementsen longdi við hævðinum, og við handaru stong stóð liðformaðurin Egil á Bø, og stýrði bóltin í netið.

Vandamikil langskot

B71 royndi at vinna taptu leiðsluna inn aftur. Á odda í hesum stríðið stóð Símin Hansen, ið sum høgri bakkur átti vandamestu royndirnar hjá B71. Tvær ferðir var hann ógvuliga nær við eftir frisparksroyndir, men Gunnar á Steig vardi fyri nasku skotunum.

Hinvegin hevði hann ikki megnað at gjørt tað stóra, um Clayton Soares hevði fingið

høvdið ordiliga á bóltin, tá innlegg kom úr vinstur fígar minuttir fyri leiklok. Brasiliurmannurin, sum annars plagar at vera góður fyri nøkur mál, stóð púra blankur frammanfyri tónum máli, men onkursvegna megnaði hann at fáa bóltin framvið.

Seinastu lötuna undan leikloki kringsetti B71 brotsteigin hjá EB/Streymi. Hóast eitt øgiligt trýst, megnaðu sandoyingar ikki at koma nóg nær málinum, til at veruligur vandi var á ferð. Men tá tað er sagt, so hevði B71 sanniliga havt møguleikar fyri at gera mál í gjøgnum dystin, uttan hetta hevði hepnast teimum meiri enn ta einu ferðina.

Staðfestu munin

Harvið var munurin millum topp og botn í Formuladeildini staðfestur. Ikki í spælbýtið ella kjansum, men í effektiviteti.

– Hvussu skulu vit vinna dystir, tá vit brenna slíkar kjansir, mestsum ýldi venjarin hjá B71, Eli Hentze, tá Clayton Soares misnýtti risamøguleikan stutt undan leikloki. Henda spurning sleppur hann sjálvur at svara, tí nú eru átta dystir eftir at spæla og 24 stig at spæla um. Liðið vísti á vøllinum í gjár, at teir ikki hoyra heima í 1. deild, men skal sessurin í fremstu deildini varðveitast, er neyðugt at vinna, og fyri at vinna skulu slíkir stórir kjansir í mál.

Skal líknandi meting gerast við EB/Streym, so kann staðfestast, at teir út frá spælinum at døma ikki spældu sum heitastu FM-favorittarnir. Á pappírnum kundu teir tó ikki fingið meiri burtur úr. Trý stig og EB/Streymur ger sítt fyri at varðveita fjarstøðuna til móttøðuliðini. EB/Streymur gjørdi eisini sítt á vøllinum í gjár, men heldur ikki meiri enn tað.

Harmiligt hornaspark

Rasmus Nielsen, miðvallarleikari í høgri hjá B71 í gjár, heldur, at hansara lið burdi fingið minst eitt stig úr dystinum í gjár. – Vit hava nógv góðar kjansir har vit skuldu skora, heldur Rasmus Nielsen, sum tískil iðrar seg um, at teir ikki fingið meiri burtur úr dystinum. Ikki minst tí, at EB/Streymur ikki átti at fingið hornasparkið, sum leiddi til seinna málið, metir Rasmus Nielsen. – Tað var rættliga opinlýst, at vit áttu málspark, og tí var tað eitt sindur spell, at tað varð dømt øðrvísi, heldur Rasmus Nielsen, sum saman við liðfeløgnum gjørdi uppgávuna trupla fyri EB/Streym. – Vit hava staðið okkum væl ímóti teimum í ár. Í dag spæla vit ikki til okkara besta, men geva oddaliðnum dygga móttøðu. Tað er hugaligt at staðfesta, og gevur okkum góðar vónir til dystirnar, ið eftir eru, sigur Rasmus Nielsen.

Strævnir sandoyingar

Bárður Olsen, høgri bakkur hjá EB/Streymi, ásaðnaði, at dysturin í gjár á ongan hátt var lættur. – Hetta var triðji landskappingardystur, umframt teir báðar steypadystirnar ímóti B71, og enn hevur eingin verið lættur, helt Bárður Olsen fyri eftir dystin. Hann rósti annars Símini Hansen fyri sítt vakra mál, og staðfesti síðani týðningin av, at málini hjá EB/Streymi komu so tíðliga í seinna hálvleiki. – Tað gjørdi tað eitt sindur lættari, hóast vit vóru undir trýsti síðstu lötuna, sigur Bárður Olsen, sum hevur góðar vónir til síðstu landskappingardystirnar.